

IL-BAGHAL TA' L-GHOLLIQ

Raymond Galea

Mawra sal-Buskett u wasla sa Wied il-Luq speċjalment fir-Rebbiegħa, żgur il-aqqghuna ma' għanja qawwija iżda qasira ġejja minn qalb il-qasab jew l-gholliq li hemm fl-istess wied. Din l-għanja hija l-għanja karatteristika ta' għasfur ċkejken imsejjah il-Bagħal ta' l-Gholliq li jkun qieghed jghasses it-territorju tiegħu.

Il-Bagħal ta' l-Gholliq huwa wiehed mill-ftit għasafar li jbejtu fil-gzejjer Maltin u li nsibuh magħna s-sena kollha. Dan l-għasfur m'huwiex komuni, bħall-Bagħal ta' l-Imrewha jew bħall-Bufula s-Sewda, iżda xi ftit pari għadna nsibuhom f'postijiet fejn il-vegetazzjoni hija xi ftit folta, l-aktar fil-widien fejn jikber l-gholliq u l-qasab. Huwa minhabba f'hekk li dan l-għasfur jissejjah Bagħal ta' l-Gholliq.

Huwa faċli hafna biex tisma' lil dan l-għasfur jgħanni, iżda xi ftit diffiċli biex tarah. Dan għaliex ihobb iżomm ruħu mistur qalb il-haxix u s-siġar. Biex wiehed josserva l-Bagħal ta' l-Gholliq l-aħjar haġa li wiehed jista' jagħmel hija li joqghod mistohbi xi ftit 'il bogħod minn fejn ikun ġej l-ghajjat u joqghod attent għal xi moviment jew ċaqliq qalb il-haxix. Postijiet tajba fejn wiehed jista' jisma' u forsi josserva lil dan l-għasfur huma l-Wied tal-Girgenti, Wied il-Luq, il-Wied ta' Bingemma u widien ohra bħalhom. Barra mill-widien ġieli jinstab ukoll

f'postijiet bhas-Simar fix-Xemxija u kultant ukoll fir-Riserva ta' l-Ghadira. Il-Wied tal-Lunzjata, tax-Xlendi u dak tar-Ramla l-Hamra huma tliet postijiet fejn dan l-għasfur ibejjet fil-gzira ta' Ghawdex.

Il-Bagħal ta' l-Gholliq (15ċm) ma għandux xi kuluri li jolqtu l-ghajn għax ihobb iżomm mistohbi. Il-mara u r-raġel ma jintgħarfux minn xulxin għax huma ta' l-istess lewn. Iżda bi ftit esperjenza hu possibbli li tagħrafhom mid-daqs għax il-mara tkun iżgħar mir-raġel. M'hemmx għalfejn ngħidu, jekk l-għasfur ikun qieghed jgħanni, l-ghajta qawwija bla dubju ta' xejn tkun dik tar-raġel. Il-kulur ta' dan l-għasfur huwa kannella hamrani min-naħa ta' fuq u bajdani minn taht. Għandu strixxa bajda 'l fuq mill-ghajn. Id-denb ġej fit-tond u għandu biss għaxar rixiet, filwaqt li l-għasafar iż-żgħar għandhom tmax. Il-ġwienah huma qosra u ġejjin fit-tond.

Dan l-għasfur huwa poligamu, jiġifieri jkollu aktar minn mara waħda fit-territorju tiegħu. Jibda jahseb biex jibni l-bejta tiegħu għal April. Din

IL-BAGHAL TA' L-GHOLLIQ – jibni l-bejta tiegħu qalb il-friegħi ta' l-gholliq. Il-bajda li tbid il-mara huwa ta' kulur aħmar fil-kannella.



tinbena qalb il-frieghi ta' l-gholliq, generalment taht xi sigra kbira fil-widien, ghalkemm gieli nsibu bejtiet fil-qasab, fil-liedna u f'xi pjanti ohrain. Minn barra, il-bejta tkun maghmula mill-weraq tal-qasab u minn haxix iehor niexef u minn gewwa tinkesa b'huxlief irqiq u bir-rix. Huwa xi ftit diffiċli biex issib il-bejta ta' dan l-ghasfur ghax tkun mohbija sew. Wara li tibni l-bejta, il-mara tbid minn żewġ bajdjet sa hamsa, ta' kulur ahmar kannella. Tiehu hsieb ukoll issahhan il-bajd, li jfaqqas wara xi sittax-il ġumata. Meta jfaqqas, l-omm erhilha ġejja u sejra ġġibilhom x'jieklu. L-ikel jikkonsisti l-aktar f'dud, ġurati, brimb, u xi insetti ohra li ssib qalb il-haxix. F'dan iż-żmien ir-raġel jghasses it-territorju tieghu u joqghod attent li ma jidhollux xi raġel iehor.

Il-frieh itajru wara xi erbatax-il ġumata u l-omm tibqa' tiehu hsiebhom ghal madwar xi tliet ġimghat ohra. Dan l-ghasfur ibejjet darbtejn fis-sena bejn April u Lulju.

Wiehed mill-ghedewwa ta' dan l-ghasfur huwa l-ġurdien. F'postijiet bhal Wied il-Luq hemm hafna ġrieden. Dawn jieklu l-frieh fil-bejta b'dannu kbir ghal dan l-ispeċi li, kif diga' ghedna, ma tantx huwa komuni, anzi huwa lokalizzat ferm. Għadu iehor huwa l-bniedem. Meta bit-traskuraġni jinħaraq xi wied, hafna mill-hlejjaq li jkunu jinsabu fih jinqerdu wkoll u maghhom jinqered anke l-Baġhal ta' l-Gholliq li jkollu l-bejta qalb il-veġetazzjoni.

Dan l-ghasfur jinstema' s-sena kollha hlief f'perijodu żgħir bejn Lulju u Awwissu meta jkun qieghed ibiddel ir-rix. F'dan iż-żmien il-frieh jibdedw jinfixxu u jista' jinstab f'postijiet ohra anke fejn ma jkunx hemm gholliq.

Qabel 1-1967, dan l-ghasfur kien intlemaħ darbtejn biss gewwa pajjiżna, darba f'April ta' 1-1901 u darba f'Wied Żnuber fil-21 ta' Settembru 1951. Dan beda jistabbilixxi ruħu fis-sebghinijiet ghalkemm xi bdiewa fil-Girgenti kienu ilhom xi snin jisimghuh. L-ewwel bejta bil-frieh instabet fl-14 ta' Mejju ta' 1-1973 f'Wied il-Luq ghalkemm xi snin qabel kienu ġew osservati frieh li kienu ghadhom kif tajru, mal-ġenituri taghhom. Minn dak iż-żmien sal-lum żdied u nfires f'diversi postijiet ohra, iżda ma nistghux nġhidu li dan l-ghasfur huwa komuni.

Dan l-ghasfur insibuh l-aktar fil-pajjiżi tal-Mediterran ghalkemm xi pari jbejtu wkoll f'xi postijiet ohra fl-Ewropa, fosthom l-Ingilterra. Fil-Lvant jinstab ibejjet sar-Russja.

Kemm dan l-ghasfur kif ukoll il-Baġhal ta' l-Imrewha, stabbilixxew ruħhom fil-gzejjer taghna f'dawn l-aħħar 30 sena. Dan forsi jpatti xi ftit għall-qerda taċ-Ċawla, tal-Bies u tal-Barbaġann li wkoll kienu jbejtu komuni f'pajjiżna iżda sfortunatament inqerdu minn dawk li l-gost taghhom huwa li joqtlu l-ghasafar.

